


د کتاب پېژندنه



کتاب نوم: پښتو او پښتونواله
ليکوال: علامه پوهاند عبدالحي حبيبي
ټولونکي: بېنوا فرهنگي ټولنه
چاپکال: 1382 ل/ 2003 م کال
خپرنډويه: بېنوا فرهنگي ټولنه
چاپشمېر: پنځه سوه ټوکه
کمپوز/ ډيزاين: جبار ترنگ
کمپيوټرچاري: بېنوا فرهنگي ټولنه
د خپرونو لپ: لومړی

زموږ يادښت

بېنوا فرهنگي ټولني د خپل تاسيس له مهاله دا پلان او آرمان درلود چې نوموړې ټولنه به يو مرکزي خپرونی ارگان لري، د ځوانانو، ښځو او نورو اړينو مسايلو په اړه به نوي خپروني لري، بوختوونکي او ارزوونکي پروگرامونه او غونډي به جوړوي، کتابونه به خپروي او له دې جملې څخه يې گڼ شمېر غونډي جوړې کړې چې محسوسې او گټورې پايلې يې لرلي دي، مرکزي خپرونی ارگان (ښکلا مجله) يې تر دې مهاله پنځمې گڼي ته رسولي ده او دا دی خپلو سترو آرمانونو ته د رسېدو پر لار يو بل د خپرگام پورته کوي او د لومړي ځل لپاره د هيواد او نړۍ د نامتو او نابغه ليکوال، پوهاند علامه ارواښاد عبدالحي حبيبي يو ډېر په زړه پوري او گټور اثر (پښتو او پښتونواله) خپروي. دا اثر هغه نسبتاً اوږده مقاله ده چې په پرله پسې توگه د (کابل مجلې) د 1354 ل کال په ټولگڼه (کلکسيون) کي خپره شوې ده چې د پښتنو قانون (پښتونواله (يې په خورا عالمانه، ژوره او بېساري توگه خپرلی او پښتنو و نړۍ ته يې ورپېژندلی دی. دا چې نوموړې ليکنه له يوې خوا په خپل ډول کي ډېره نوې بڼه درلوده، چې بايد په يو ځايي ډول د هر چا لاس ته رسېدلې وای او له بل پلوه بېنوا فرهنگي ټولني وغوښتل چې د ارواښاد د نولسم تلين په اړه او همدارنگه د تبرک لپاره د خپلو خپرونو د لپ د لومړۍ گڼي په توگه دغه ډېر گټور اثر خپور کړي، ځکه نو د ټولني کارنده او ځيرک مرستيال ښاغلي عبدالجبار ترنگ د سترگو په رپ کي په ډېره لېوالتيا سره دغه بېساري ارزښتمنه مقاله سره يوځای، ترتيب، کمپوز، ډيزاين او سمه کړه او دا دی د يوه کوچني خو په منځپانگه ډېر ډېر کتاب په توگه يې ستاسو درنو لوستونکو لاسونو ته در رسوي، هيله ده چې وړ گټه به ځني تر لاسه کړي. همدارنگه دا يادونه هم کوو چې بېنوا فرهنگي ټولنه غواړي چې دغه د کتاب خپرولو لړۍ د مهربان اللهج په مرسته وغځوي، چې په دې کار کي موږ د درنو فرهنگپالو او پښتو مينو يارانو لاسنيوي ته سخته اړتيا لرو، ځکه وايي چې له يوه لاسه ټک نه خېژي، نو کتاب، مجله او ليکنه برابرول يې پر موږ د چاپ ځواني تاسو وکړي؛ که داسي وشي، نو ان شاءالله د گوډ فرهنگ پښې به مو بيا روغي او د نړۍ سترگي به يې نندارې ته را واورې.

تر همداسي يوه مهال پوري

د خدايچ په آمان!

اداره

13/4/1382 ل_کندهار

ټولنه يا اجتماع

په دې لاندې کړنو کې زه د خپل وسه سره سم د پښتو اجتماعي روحيات، پسيکولوژي او عقلیت څه نه څه څرگندوم او هغه شيان چې د پښتو او پښتنوالي ځلي ځني او څارېږي، تر څېړني لاندې نيسم:

ټولنپوهان يعنې اجتماعيون او د اجتماع علما Sociologists وايي: ټولنه يا اجتماع په موجوداتو کې يو خاص ناموس دی، چې هېڅ شی له دې څخه نسي وتلای، يو ژوندي جسم که انسان وي، که حيوان، که کوچنی ذره بيني مکروب، دا ټوله له خورا وړو کوکيمياوي ټوټو څخه جوړ سوي دي، او دا ټوټې له هغو بېخي کوچنو ټوټو ذراتو څخه مرکبي دي، چې په پښتو يې کک او په عربي يې جوهر فرد او په اروپايي ژبو يې atoms بولي، دا ککونه په طبيعت کې د ټولني خاصيت لري او دغه خاصيت يو د بل سره نښتون د ژوندون حرکت پکښې پيدا کوي. کوچني او لوی ژوي (حيوانات) ټوله په دغه اجتماعي خاصيت د ژوندون مجموعې لري، چې د دوی اجسام ځني ترکيب سوي دي، لکه د ژونديو شيانو اجسام چې د ژوند له مجموعو څخه جوړېږي، دغسې هم هر جسم او هر فرد له نورو سره نښت او يو ارتباط لري، په خزندو او چنچيانو او لویو حيواناتو کې هم دا خاصيت سته، هغه حيوانات چې نباتات خوري، بېلي ډلي لري او الوتونکي هم شخړ-شخړ الوزي، پيلان په زنگلو کې تر 150 پوري يو ځای په ټولنه کې گرځي، دغسې هم نور هگان يعنې وحشي حيوانات لکه د افريقا بېزوگانې توکم-توکم دي او يوه نوه بېزو چې سبرکوپيتيکوس cercopithicus نومېږي ډله-ډله د خپلو مشرانو تر ادارې لاندې ژوندون کوي، مشري گوماري يا بې ژغوري، گوريلا او بابون تر دې لارښه اجتماعي ژوندون لري.

مگر انسان خو په يوه مصنوعې او عقلي اجتماع کې ژوندون کوي، او دا خپل اجتماعي حيات هم تر يو ځاني ژوندون ښه گڼي او اجتماعي نظامات او افعال يې پر مقايسه او استدلال او استنتاج ولاړ دي. پرته له دې څخه د انسانانو ځيني وحشي قبایل هم د ټولني روح لري، هره ټولۍ يې له څو کورنيو څخه جوړه سوي، لکه د استراليا، جنوبي افريقا او سيلان ځيني ټولني.

د موجوداتو دغه حال ته چې څوک څير سي، نو داسې ورته ښکاره کېږي، چې "ټولنی ژوندون" د انسانانو دپاره طبيعي او حتمي دی او زړو پوهانو چې انسان مدني يې بالطبع باله، هم مطلب دغه و، چې اجتماعي احساس يې پر طبيعت او خاوره وراخښلی سوی دی او د ده د ژوندون لوازم او اړتياوي هم په يوازيني ژوندون کې نسي بشپړېدلای، د خپل ژوندون دپاره اړ دی، چې د نورو کومک او مرسته ځانته ومومي او د ټولني په سپورې کې ځان وژغوري.

په حقيقت کې د انسان سعادت او کمال او نوري ټولي ښېگړي په اجتماعي ژوندون کې حاصلېږي او د ژوندون ټوله مزایا هم بېله اجتماع لاسته نه راځي، ولي چې انسان د نورو په مرسته د ژوندون فوايد او منافع لاس ته راوړي او د سعادت ژوندون ته رسېږي او يو انسان يوازې او بېل ټوله ښېگړي نسي ميندلای.

پښتو او اجتماع

پښتون ملت خو د تاريخي تحقيقاتو له پلوه هغه زاړه آريانان دي، چې دا څو زره کاله پرله پسې په دغه خپله ځمکه "پښتونخوا" کې پراته دي، په پښتنو کې تر اوسه هغه د آريانانو زاړه خواص او تاريخي مزایا ليدل کېږي، په اجتماعي حالاتو کې، خو دا يوه منلې خبره ده چې کورنۍ د ټولني منشا ده او د اجتماعي ژوندون زده کړه او وده هم لومړې په کورنۍ کې کېږي، اجتماعي عواطف او د ټولني د ورورگلوۍ سپېڅلي احساسات، خو لومړې په کورنۍ کې زېږي.

نو کورنۍ د ټولني يوه کوچنۍ نمونه ده، ډېرې کورنۍ بيا سره يو ځای سي او يوه ټولۍ ځني جوړه سي، ډېرې ټولۍ چې سره ونښلي، نو يو اولس ځني روغ سي، ډېر اولسونه نو ملت تشکيل کې، لکه پر جغرافي وېش چې هم له ډېرو کورنيو څخه يو ښار او له ډېرو ښارو څخه يو ولايت او له ډېرو ولاياتو څخه بيا يو مملکت جوړ سي.

دا خو يو طبيعي عام اجتماعي ناموس دی، چې د پښتنو ټولنی ژوندون هم پر دغه پيلامه ټينگ دی، په پښتنو کې "کورنۍ" خاص اهميت درلود او ډېرې کورنۍ چې ځانته يې خصوصي عقلي او ادبي او اولسي امتيازات درلوده، دغه خپل وضعیت يې پښت تر پښته ساتلی، کوم ځلمی که د ننگيالو ټبر ته منسوب و، هغه به ضرور ننگيالی راوتلی، تر کورنۍ وروسته (پښه) خپل کام (زی) نور مراتب وه، چې په پای کې نو ټوله په پښتون گډېده او دا ټوله کورنۍ، ټبرونه، د پښتون ملت اجتماعي شعبي وې، چې د اجتماع په علم کې "سلايه ټولنه" ورته وايي او داسې ټولني د خپلوۍ، تناسل په رابطه جوړېږي او د دوی وينه او پښت هم تقريباً يو وي.

په سلايه ټولنو کې دوه ډوله روابط سته، چې ځيني پر مندو سره وېشل کېږي او ځيني پر پلرو، پښتانه خو هغه قبایل دي، چې پر پلرو سره وېشل سوي دي، او "ابوت" پلارگلوې د دوی د وېش سټه وه، د پښتنو "اسما الرجال" به تاسې ته ښه ښکاره سي، چې هره ټولنه بېل پلار لري، او دا پلرونه په پای

کي ټوله د پښتون په لوی پلار ګو پري او په دوی کي د پلار د قبيلوي وېش مسلسل عنعنات سته .

په زړو آريانا نو کي هم، لکه چي داسي وېشونه وه، وکتو ګيکر

W. Geiger الماني محقق مستشرق ليکي چي پخوانو آريانا نو هم داسي قبایل درلوده، چي سره خپل به وه.

په زړه او ستا ژبه کي ويس Vic او دغسي هم د هند په رګويدا زاړه کتاب کي دغه کلمه د کورنۍ او ټبر او قبيلې په معنا راغلې ده، د ايران د داريوش د بېستون په ليکو کي (لومړی ټوک 65 وينا) کي هم د ايران زړې لس قبيلې ذکر سوي دي.

د اوستا او رګويدا چي د آريانا نو زاړه کتابونه دي، د (ويس) کلمه کټ مټ د پښتو اوسنۍ کلمه (ديس) ده، چي په هغه زړه معنا په پښتو کي ژوندۍ او فقط (د) يې په (و) بدل سوي دی. دال او واو ډ پر سره اوړي، مثلاً کندهار کي وايي کنښنډول، ننگرهار کي وايي کنښنډول، دوکتور ګوستا ولوبون د زړو آريانا نو د کورنۍ په بحث کي ليکي:

"چي پخوا د دوی د ژوندون او معاشرت اساس په کورنۍ ټينګ و، ټوله خلق خپلو پلرو او نيکونو ته منسوب کېدل، بلکي دوی د خپلي کورنۍ

پرستش کاوه او کوزده او تولد او تناسل يې مذهبي مبارک دودونه ګڼل، نو له دې جهته چي د دوی پښت پاته سي او ټبر يې ډ پر سي، زوی پر دوی ډ پر ګران او زېږېدل يې هم خونبي وه، د زوی نه درلودل يې د کورنۍ وړاني او د پلرو د نامه ورکېدل ګڼل.

د هندي آريانا نو په زاړه کتاب رګويدا کي هغه خونبۍ ذکر سوي دي، چي پخوا آريانا نو به له خپلي کورنۍ څخه اخيستې، د رګويدا دغه جملې دلالت کوي، چي په دوی کي کورنۍ څومره قدر درلود:

"خدای تعالی د ژوندون واکمن دی

مالک الملک دی، دې بناغلي کورنۍ

سرو ته ورکوي، خدايه مور ستا مربي يو،

بې اولاده بې ښېګړي مو مه وژني"

له دې لورې تشریحاتو او تاريخي اسنادو تاسي ته ښکاره سوه، چي پخوا د پښتنو اجتماعي ژوندون پر کورنۍ بنا و او دا اجتماعي دود تر اوسه هم پکښي ټينګ دی.

دا څلورزره کاله چي دوی په دې خپلو ګرانو ځمکو کي په خپلو اکۍ او سېدلي دي، دا زبادوي، چي د دوی اجتماعي وحدت کلک او يو د بله د خطر پر وخت خورا متحد او سره يو وه، د دې دپاره لازمه ده، چي مورې تاريخ ته وګورو، په لاندې ويناوو کي به پر خپل ځای مورې مفصل مثالونه د تاريخ له مخو څخه در وړاندي کړو.

وحیات؛ يا د ټولني نفسيات

طبيعي پوهان انسانان د رنگ پر اقسامو وېشي مګر اجتماعي فلاسفه ملتونه د روحياتو پر اصولو سره بېلوي. دوی وايي چي هر ملت ځانته بېل فکري او عقلي او روحي مميزات لري لکه د دوی جسماني خواص چي ګوښي-ګوښي دي، دغسي هم د دوی عقلي خصايص او روحي مميزات سره بېل وي، دا خواص د دوی قوميت او مليت جوړوي او هغه علم چي له دغو روحياتو او مميزاتو څخه بحث کوي پسيکولوژي Psychology يې بولي چي د افرادو جذبات او روحي کيفيات بېل او د ټولنو او مللو دا بېل څرګندوي چي اخلاق او خصايص او ګوښي دودونه او ځانته مشاعر او احساسات چي هر ملت يې بېل-بېل لري او هغه جذبات او ذهنيات او تصورات او اوهام او عقايد او نفسي چي يو ملت له بله بېلوي، دغو ته د ملت "اجتماعي نفس" يا ملي روح وايي د علم النفس او پسيکولوژۍ په اصطلاح خو "ټولنه" هغه بولي چي انفرادي مشاعر او احساسات يې په يوه مقصد پکښي غونډ او د "فکري وحدت" تر اصولو لاندې وي.

د ملتو دغه روحيات او اجتماعي نفسيات دي چي د دوی ټوله ښېګړې پورې تړلي او د هر ملت ثقافت او مدنيت هم له دغو څخه زېږي.

د هر ملت تاريخ د دوی د روحياتو ښکاره کوونکی او د نفسي خصايصو هنداره، هر لور ټيا او بری او هر کښته توب او پرزېده چي يو اولس ته ورپېښېږي دغه د دوی د روحياتو اغېزه او نتيجه ده. ګوستا ولوبون وايي که انسان نابېره يوه پردي هيواد ته ولاړ سي لومړی شی چي دې يې هلته ويني د هغه قوم خپل خصوصي اخلاق او روحيات او مشترک جنسي صفات دي چي په ټولو وګړو کي څرګندېږي او دا ښيي چي هغه اولس ځانته يو بېل "روح" لري او اجتماعي نفس يې هم ګوښی دی.

د دې علمي خبري مثال د دنيا په ټولو ملتونو کي څرګند ليدل کېږي په ټوله دنيا کي يهوديان کاغ، طماع، ګټه خوښوونکي او روپۍ ټولوونکي دي. کورګاني توکمونو په تالا او يرغل او سخت ژوند ښه پوهېږي، کرنه او تجارت يې له لاسه نه راځي. د انگليسانو په ملي روح کي متانت او کلکه اراده سته. امريکايان عملي روح ډ پر لري. هنديان روحاني ژوند او تصوف افکار غوره کوي، دغه "خصايص بارزه" يا اخلاقي او عقلي نواميس چي د ملت اجتماعي نفس ځني جوړېږي حقيقتاً د ملتونو د ارتقا يا لوېدو سبب ګرځي او خورا درنې-درنې اغېزې هم لري

د پښتنو اجتماعي نفس او روحيات

لکه ټوله ملل چې ځانته خصایص او ملي روحيات لري دغسي پښتون هم یو بېل اجتماعي نفس لري چې دغه نو پښتانه له نورو ملتونو څخه بېلوي او د دوی د ملیت تېره پر مخصوصو اصولو باندې اېږدي د پښتون د ژوندون لاري، اداب، دودونه او د تفکر ډول او د ادب اسلوب او د خیالاتو او جذباتو رنګ بالکل له نورو مللو څخه بېل دی یو پښتون چې هر ځای وي دغه خپل خصایص دی له نورو څخه په پښتنواله بېلوي او د ده د پښتو روحي پلوشې هر ځای ځلوي، پښتانه ځانته بېل روحيات او گوښي نفسیات او اجتماعي دودونه لري چې دغه ټوله موږ "پښتو او پښتنواله" بولو د پښتو او پښتنوالي توکونه او ارکان او نور لوازم او خصایص موږ د مخه د طلوع افغان د 1315 کال په گڼه کې وروسته بیا د کابل په کالنیو کې هم پښتنو بناغلو لیکوالو شرح ورکړې وه. زه دلته د پښتو او پښتنوالي ارکان او عناصر نه شمېرم او نه یې څېرم، غواړم د نفسیاتو او تاریخ له پلوه یې تحلیل کړم. اجتماعي علماوو او د بشر د لوړتیا د فلسفو پلټونکي روحياتو ته دومره ډېر اهمیت ږدي چې گوستا ولوېون لیکي:

"روزنه او نور ټول اړوونکي عوامل د انسان عقل او ادراک ته تغیر ورکولای سي اما روحيات یې نسي وراړولای او روحي خصایص نسي ځني بېلولای هغه وخت موږ یو ملت له خپله حاله او بنسټی بولو چې د ده ملي روح هم پر بله خوا وگرځي او ملي روحيات ځني ولاړ سي".

زموږ ملي روح یعنې پښتو او پښتنواله خو هم پر دغه علمي اساس په پښتنو کې خورا ټینګه ده. هغه عوامل او اسباب چې "ملي روح" په جوړېږي یعنې د "پښتو او پښتنوالي" په بنیة کې موثر دي دوه شیه ډېر مهم دي چې موږ یې د پوهانو د اقوالو په استناد لاندې څرگندوو:

◆ وراثت

◆ محیط

اتاریزم

جلال بک نوري، یو تورک اجتماعي پیاوړی عالم وایي:

"دغه ملي روحيات او اخلاق او موروثه صفات او د نیکونو مزاج او طبیعت ډېر ځله زامنو ته په وینه کې راځي او س تورکان داسې ډېر خوښه لري چې دوی له نیکونو څخه اخیستي دي، د ملتونو د انقراض او انحطاط او لوړتیا او کښته والي اسرار هم په اخلاقي توارث کې دي چې په فرنگي ژبه یې اتاریزم Atarism بولي."

دا ملي روحيات او خصوص صفات چې د هر ملت د بنایست گڼه یا ویاړ (عیب) گڼل کېږي له پلرو او نیکونو څخه زامنو ته رانقلیږي او ورو ورو ټوله وروستني پښتونه نيسي او سوکه_سوکه د ملت په ټول نفوس کې استقرار مومي.

د ملتونو صفات، لکه جسماني صفات ټینګ دي، او په وراثت سره پر یوه ډول تل له یوه پښته بل پښت ته ځي، د پلرونو او نیکونو اثار په روح کې د هر ملت دایم او کلک پاتېږي.

د هر ملت تاریخ او ژوندون، خاصه نظامات، اداب، فنون، فلسفه او د وطنیت جذبات، ذکا، اخلاق او نور ملي خصوصیات د دوی له ملي

پسیکولوژي، څخه زېږي او دغه پسیکولوژي هم په وراثتي اصولو جوړېږي، زمانه او محیطونه که د ملتو روحيات او د ژوندون لاري اړوي، په دغو تطوراتو کې هم د ملي روحياتو اغېزه څرگندوي، خپل ارثي نظامات او تقالید ساتي او په الیشولو کې خورا سوکه وي په دې ډول ارث د یوه ملت د روحياتو ټینګه سټه گڼل کېږي.

په پښتو او پښتنواله کې ارث لوی عامل دی، ډېر د پښتنوالي عناصر او ارکان موږ ته په ارث له پلرونو څخه پاته سوی دی، د زرو_زرو کالو اخلاق او ملکات اوس موږ په ځانو کې وینو. زاړه پښتانه، خو پر پښتو او پښتنواله ډېر ټینګ وه، د دوی ډېر بڼه_بڼه او غوره راسخ ملکات او نور خوښه پښت پر پښت زامنو ته رانقل سوي دي.

د مثال په ډول به زه دلته یوه تاریخي مطالعه تاسې ته وړاندې کم:

ډوکتور گيگر الماني مشهور او معروف شرق شناس د زرو آریانانو پر اخلاقو داسې تبصره لیکي:

"دوی ته دا بنکاره وه، چې موږ له یوه ملته یو، نژادي او پښتي روابطو دوی په خپلو نیکو او پلرونو پوري نښلول، دوی خپله ژبه، دودونه او پښت مشترک سره باله، نو یې خپل ځان (آرین) بللی، چې معنی یې نجیب او شریف او اصیل ده، دوی هر بڼه خوی او د خوښولو اخلاق د ځان مخصوص ارث گانې او ځانونه یې لوړ بلل، پر دوی ته یې په سپکه سترگه کاته."

دې مستشرق په دې لوړو کلماتو کې کټ مټ د پښتنو سجه بنکاره کړې ده، ملي غرور او د پښتنوالي بناغلتوب او په دغو صفاتو کې ویاړل د پښتو او پښتنوالي رکن دی.

اوس چې ځیني خارجي محققین راځي او د پښتنو د خویونو او روحياتو کتنه او پلټنه کوي، ټوله په پښتنو کې دا خاصیتونه ویني، یو ایراني مدقق لیکوال او نقاد په دې باره کې داسې لیکي:

"هر فرد افغاني اول خودش و بعد قوم افغان را برگزیده خدا میداند، و هیچکس را در روی زمین، برابر افغاني نمی پندارد، که اعتدال این فضیلت را نگارنده برای ملت ایران ارزو میکند، وقتی یک فرد افغاني طایفه و قوم خود را برای نگارنده میشمرد، بیاد سخن (داریوش کبیر) افتادم، که با چه

لهجه پر از مباحث نژاد خودش را مینویسد... پارسی فرزند پارسی-ایرانی فرزند ایرانی "

په دې ډول، لکه ملي غرور چې له خورا زړې زمانې څخه پښتنو ته له نیکونو څخه میراث پاته دی، او خارجي پوهان یې هم مني، دغسي نور ټوله د پښتنوالي عناصر په ارث راغلي، او د زړو پښتنو روح دی، چې اوس ځلیږي، ملا عبدالباقی افغان څه بڼه ویلي دي:

بل توکم که د کافر مدح کوي له هر قسمه
نه پوهیږي، کل فرنگ دي د افغان تر سپي سي څار

محیط

بل مهم عامل چې پښتو او پښتنواله یې کلکه کړې ده، چاپېریال معیني محیط دی، محیط پر ټولو موجوداتو او مخصوصاً پر روحياتو او د ملتو پر راسخو ملکاتو درنې اغېزې کوي، اخلاق، دودونه، جذبات، نفسیات او نور ټوله د انسان مادي او معنوي خواص او مزایا د محیط په اختلاف تغیر خوري، هغه آریانان چې له پښتونخوا، یعنی هندوکش، باختر او آریاکوسیا څخه ولاړه، د هند تودو مځکو ته ور شپوه سوه، هلته د دوی ټوله خواص هم وگگړکږېده هغه چې په دغو غرو کې هلته پاته سوه، خصایص یې بېل دي او هغه آریانان چې ایران ته ولاړه بېل راسخ ملکات او روحيات یې په خپلو نوو مېنو او هیوادو کې کسب کړه، هنديان، پښتانه، ایرانیان د اروپا پر ملل، لکه جرمني، انګلیس، فرانس، ټوله آریانان گڼل کیږي، مگر هر ملت پخپل هیواد او مځکه کې ځانته عقلي او روحي او بدني تطور وکړ. اوس چې موږ ورته گورو له ورايه ښکاريږي، چې دا پښتون دی، هغه هندي، هغه فرانسوی دی، او هغه بل جرمني دی.

دا ټوله د چاپېریال مخصوص اثرونه دي، چې دا ملل یې سره بېل کړي دي. د مثال په ډول وایو د غرو او رغو د خلکو روحيات کلک او اخلاق یې متین او له رځاوته تش وي، د پښتنو د ژوندون چاپېریال او جغرافي محیط او هستوګني مځکي خو غرنۍ وي، نو ځکه د پښتنوالي په عناصرو کې هم داسې شيان گڼل دي، چې د دې ځایو د مېشتو وګړو سره ښايي د پښتنو جغرافي موقعیت خو په پخوانیو پېړیو کې هم داسې و، چې دوی به له خپله ځانه دفاع کوله، او د خپلو غرونو استقلال به یې ساته.

دې محیط چې ژوندون یې په دې ډول و، په پښتنو کې دفاعي روحيات او جنگي اخلاق او ملکات داسې قوي کړه، چې "توریاالی توب" د پښتنوالي مهم عنصر و، په نورو څېړنو کې به تاسې ته د محیط د اغېزو نڅېني په بڼه ډول در څرگندي کړه سي.

د پښتنو عقلیت او اخلاق

ډوکتور گوستا ولوبون پسیکولوژي پر دوه برخو وېشي:

1. عقلیت.

2. اخلاق.

لاندې پر بېلو-بېلو خواوو باندې بېل-بېل بحث کوم، مگر لومړی دا څرگندوم، چې کوم عوامل پر عقلیت او اخلاقو باندې اغېزه کولای سي؟
د ملتو پر عقلیت او اخلاقو دوه شپه اغېزه کوي:

1. فطرت.

2. محیط.

دا دوه شپه په گډه یوه گډه اغېزه لري او که یو د بله سره بېل سي، نو هغسي اغېزه به یې نه وي، هیگل د المان مشهور فیلسوف او اجتماعي عالم (1770-1831ع) وايي، چې پر یوناني ثقافت او عقلیت؛ طبیعت اثر نه درلود، ولي نور ملل د دوی په طبیعي محیط کې ولوېده، نو یې د یونان په راز عقلیت او ثقافت مینده نه کړ، مگر نور اجتماعي علما دې خبرې ته ټینګ دي، چې اجتماعي او طبیعي محیطونه دواړه د ملتو عقلیت او اخلاق تر اغېزې لاندې راوړلي، لومړی به د پښتنو پر عقلیت او اخلاقو د دې دوو اثر ښکاره کو:

طبیعي محیط

طبیعي محیط د مځکي او د هستوګني د ځای جغرافي وضعیت دی. اوبه، هوا، غرونه، ډاګونه، رغوونه ټوله بېل-بېل اثرونه لري، پښتانه خو د خپلو مځکو (پښتونخوا) په شنو غرونو او سرسبزو ډاګونو کې هستېدل د هلمند، ارغنداو، ترنک، گومل، کابل او کونړ آباسین پر شنو او زرغونو غاړو مېشت وه، یا په داسې غرونو کې یې هستوګه وه، چې په ژمي په واوره او په دویمې په وښو او ځنگلونو پټ وه، دغه خلک به د ژمي له سپرو څخه تښتېدل ناچاره وه، چې تودو خواوو ته ولاړ سي، پښتنو داسې اقوام "پوونده" بلله او پوونده د سپرو غرونو او واورینو مځکو وګړي وه، چې په ژمي به تودو خواوو ته په ټولنه تلل، دې عامل پښتانه سره گډ کړل، او د دوی روحيات او عقلیت او اخلاق هم سره نژدې سوه، د ژبي بڼه یې هم ټینګه سوه.
دې د حرکت روح په پښتنو کې د ډېر یون توان او د سفر د زحمتونو گلول مینده کړل، پر غرونو، پر دښتونو، پر ځنگلو په زیار او ډېر مشقت تېرېدل او

هر څه موانع به چي وه، له مخه يې ليري كول.

دغه د حرکت روح و، چي د پښتنو اخلاقي بنيه يې داسي قوي كړه، چي وروسته د غزنوي او غوري او هوتكو فاتحينو او اعليحضرت احمد شاه بابا په فتوحاتو كې دوى په وارو وارو شاوخوا ممالك د مېرو په خير فتح كړل او هيڅ راز موانع يې حائل نسول.

د پښتنو طبيعي چاپېر د لمر په رڼو وړانگو ښكلى او په صافه هوا ډك و، دوى په داسي پاكو مځكو او غرونو او رغونو كې مېشت وه چي هلته بېله طبيعي دلچسپو مناظرو بل څه نه وه، روغتيا، طبيعي نشاط د قدرت د سپېڅلي بنايست ننداره دوى ته هر كله ميسره وه، نو دوى عقل او اخلاق هم سپېڅلي وروزل سوه.

اجتماعي محيط

د پښتنو اجتماعي محيط، لكه د مخه چي موهم وويل ډېر ټينگ مبادي او ځانته مخصوصي ښېگړي درلودې، د دې اجتماعي او طبيعي محيط اثارو، چي په دوى كې ځيني ملي دودونه پيدا سوه، پښتانه په ژوندون كې د متقابل احترام ډېر پر خوادې، د يوه كام يا كهول يو سړى به د بل كلي يا بل كام خواته ولاړ، ژمى، واروه اور، په كلي يا قبيله كې د مدنيت په ډول دكان او د غذا او خوړو يا د هستوگي ځاى هم نه و، نو دې كيفيت پښتانه ناچاره كړه، چي د مېلمنو دپاره ډېرې جوړې كې او په هر كلي كې د نورو قبيلو يا كهولو د مېلمنو د راحت دپاره ډېرې او كوټې دي، ولي كه سبا د دې كلي سړى ها بل كلي يا كهول ته ولاړ، نو بې هوري احترام هم كېږي، دې روح په اوږدو زمانو كې د مېلمانه احترام او روزنه داسي د پښتنو په عقليت او اخلاقو كې دننه كړه چي په پاى كې به په كلي كې تر هغو چا د مانښام ډوډۍ نه خوړه، څو مېلمنه نه وي ورغلى، دغسي هم لكه چي د مخه وويل سوه، كورني روابط خورا ټينگ وه، نو د يوې كورنۍ يا د يوه كلي يا قبيلې چي به يو سړى لېږدېدى، يا به بې وزلي كېدى، دې كيفيت خود هغې كورنۍ يا كلي اجتماعي عزت او درناوى وروړاوه، نو د پښتنو "بسپنه" يوه اجتماعي مؤسسه چي په نوې ژبه يې "اعانه" بولي، ملي دود سو. دغسي هم د پښتنو مځكي "پښتونخوا" په داسي ځاى كې وې، چي د دنيا فاتحين ټوله پر دې خوا راتله، سکندر، مسلمانان، چنگېز، تېمور، بابر، نادرافشار ټوله په دغو مځكو كې تېر سوه، نو پښتانه خو هم مجبور وه، چي له ځانه دفاع وكړي او خپله ازادي خوندي كې، د دې لپاره جنگي اخلاق په دوى كې قوي او "شجاعت" د دوى د روحياتو او اخلاقو ټينگ ټوك سو، د ميرځمنو په مقابل كې تل يو د بله وعده او وفا يې لازمه ده، دې خوى په پښتنو كې داسي اهميت وموند، چي پر وعده او وفا ځانونه بايلي. اوس چي مورلېر څه د محيطو اثر پر عملياتو او اخلاقو ښكاره كى نو به لږ څه د دې شيانو اهميت هم څرگند كو، گوستاولوبون وايي: "عقلي مزاج او فكري ساختمان هم په اولس كې متفاوت دي، عقلي خصايص او فكري ساختمان د هر ملت د تمدن او حيات عناصر گانه سي، په عقلي خصايصو ملتونه يو له بله سره بېلېږي او لكه بدني خصايصو عقلي خصايصو هم په سوالي نه اړول كېږي، هم دغسي دي. اخلاق چي د ملت ساتنه د او د ملتو عظمت او لوړتيا ټوله په دغو اړه لري، په ژوندون كې اخلاق دي، چي د انگليس كوچنى ملت يې پر ډېرو انسانانو حاكم كړى دى." رښتيا هم داده، چي د پښتنو خپل پښتنوالي روحيات او اخلاق وه، چي دوى يې لوړ كړي او د دوى ثقافت او بري يې خپور كړى و، زه به په لاندي ابحاثو كې په تاريخي او علمي دلايلو د لوړو ويناوو براهين وړاندي كم او د تېرو بحثو توضيح به وكم.

د پښتنو د عقلیت او اخلاقو مظاهر ژبه ، شعر ، متلونه ، قصې ، عنعنات

دا پنځه شیان په ښه ډول د ملتو د عقلیت او اخلاقو یعنی روحیاتو نمایندګي کولای سي، ځکه چې دا شیان په ورو ورو او په اوږدو اوږدو زمانو کې د ملت له روحیاتو څخه تراوش کوي، نو که څوک وغواړي چې د یوه ملت روحیات وپلټي، ښایي چې د دغو شیانو له پلوه هم ورته وګوري، ولي چې په دغو شیانو کې د پسیکولوژي، مهم مواد پټ پراته دي، زه به د پښتنو د روحیاتو د پلټنې دپاره پر دې ټولو بېله بېله څېړنه وکړم.

ژبه

ژبه د هر ملت پر عقلیت له دې پلوه دلالت کوي، چې په هر عصر کې د عقلي مظاهرو یو مهم مظهر ژبه ده، ولي چې ژبه په یوه پلانه ده پیدا سوې او نه دغسې بشپړه اخلاقو ته له اسلافو څخه راغلي ده، لومړی پلا خلقو پر خپلو اړتیاوو سم ځیني الفاظ جوړ کړه، چې نوي شیان میندل کېدل، نوي کلمات هم ورته جوړېده، چې شیان ورکېده، نو نومونه یې هم له منځه تله، نو په دې راز هر ژبه د یوه مستمر مرګ او ژوندون په مرحلو کې ځي، دغسې هم د ژمي اشتقاقات او تعبیرونه د هغه ملت د لوړتیا سره سم وده کوي، مثلاً که د فرانسوي ژبې یو د سلو کالو د مخه د لغتو کتاب وکتل سي، نو به د راډیو او ټلوېزیون نومونه نسي پکې پیدا، دا خبره نو پر دې دلالت کوي، چې فرانسویانو هغه وخت دا شیان نه پېژانده.

په دې ډول هر ژبه د هغه ملت پر عقلیت ښه رڼا اچوي او د هر مملکت د طبیعت او محیط اثر پکې کیږي، پښتو ژبه هم د دغو ټولو عواملو تر اغېزې لاندې ده، پښتانه خو د غرو او دښتو خلق وه، دوی له بحر له لېري پاته وه، ځکه نو بحري حیواناتو دپاره نومونه نه لري، بالعکس د دوی په ژوندون کې مالداري او پوندګي ډېره وه، حیاتيې په غیلو او د پسو په محصولاتو کاوه، نو د پسونو دپاره ډېر نومونه لري، هر راز پسه په اختلاف د نوع او عمر نوم پکې لري.

اوبس د دوی د حمل او نقل عمومي ذریعه وه، نو د دې حیوان دپاره هم په اختلاف د عمر متخلف نومونه سته، دا خو یې د اجتماعي محیط اثر ونه وه، د طبیعي محیط اثر هم پر ژبه خورا ډېر دی، مثلاً پښتانه ډېر ځله په غرو کې مېشت وه، نو د ډېرو نومونه د اقسامو او اوزانو په اختلاف خورا په پښتنو کې ډېر دي: د طبیعي او مادي شیانو دپاره ډېر مترادف نومونه لري، مګر د معنیاتو او عواطفو او احساساتو دپاره ډېر کلمات نسته. ځکه په دوی کې پته خوا سپکه او یو طبیعي او سپېڅلی ژوندون یې درلود، د سرور او لهو لعب او رفاه او نعمتونو نومونه لږ دي، ځکه چې دا شیان په پښتنو کې نه دي جوړ شوي، مګر د ویر او ناورین نومونه لري، د هجومي اقداماتو لپاره هم متعدد نومونه لري، ځکه چې پر دې ځمکو ډېر ورومتهاجمینو تعرضونه او تالوي کړي دي.

له اخلاقي پلوه هم ډېر بد اخلاق په پښتنو کې نه وه، نو ځکه د هغو نومونه، هم نسته مثلاً: دله او دیوت په پښتنو کې نوم نه لري چې دا فعلونه نه وو، نو یې نومونه هم نسته د غرو د اقسامو بېل بېل نومونه سته ولي چې د پښتنو ژوندون د غرو سره وو.

د کرډی هر دیرک بېل بېل نوم لري، ځکه چې په دې د پښتنو روزمړه ژوندون و. هغه کلمات چې قوت او قدرت پکې پروت دی، سته، لکه غښتلی، پیاوړی، ګړندی، زغرده، اما د ضعیف دپاره موضوع کلمات لږ دي، یا نسته! ولي چې پښتنو ضعیف لږ لیدلي وو، ټوله غښتلي او توریالي وه.

د طبیعي مناظرو او موجوداتو دپاره ښه ښه نومونه لري، ځکه چې د قدرت د لاس ښکلي شیان د دوی تر سترګو لاندې وه، رڼا، وړانګه، پلوشه، رینه(ضیاء) مختلف ډولونه دي، د بارانو دپاره څو نومونه سته، ولي چې د دوی مخکې باراني وې، پسته، ووز، هېښمه، وسه او نور اقسام لري. په مملکت کې لوړې ژورې ډېرې وي، نو دې دوو حالاتو ته ډېر الفاظ سته، لوړ، بر، پورته، هسک، پاس، اوچت، جګ(بلند)، کښته، کوز، شپوه، څوړ، څوړ، لاندې(پائین).

پښتنو پخپل اجتماعي محیط کې ځانته د ژوندون ځیني اصول درلوده، دا اصول(د پښتنو ليار) بولي او د پښتنو په ليار کې، جرګه، ننواټه، بسپن او نور دودونه داسې ټینګ دي، چې ټوله یې مني.

دا خو د پښتنو قانوني اجتماعي نظام دی، چې د دوی پر اصولي عقلیت دلالت کوي او اقتصادي نظام یې بسپن تر قانوني کنترول لاندې راوړي. د پښتو د لغاتو او کلماتو مطالعه دا ښکاره کوي، چې پښتانه عقلاً او فکراً حقیقیون Realists یعنی د خیالي او وهمي شیانو خوا ته یې لږ میل و، د دوی ادبیات هم ساده او سپېڅلي او طبیعي دي، خیالیت Idealism لږ پکښې ځلېږي، له ژبې څخه د پښتنو اخلاقي افکار هم څرګندېږي، مثلاً زهره هغه ستوری چې ماښام راخپږي، ځیني پښتانه یې(مېلمه سترګه) بولي، ځکه چې دوی به ماښام ضرور مېلمه ته منتظر وه او یوازي یې ډوډی نه خوړه، نو دا د ماښام سترګه دوی "مېلمه سترګه" وباله، یعنی هغه سترګه چې دا راوخته، نو مېلمه هم راځي.

په دې ډول که د پښتو لغتونه او کلمات له روحی پلوه تحلیل سي، نو د پښتنو پسیکولوژي ښه ځني څرګندېږي، پخوانو پښتنو خو د حقیقت Realism خو درلوده، خیالي نمونه یې نه وه ایښي، یعنی هغه شیان چې د دوی د عقلیت دایره هم تنګه نه وه، ځکه چې سرفي مشتقات دومره ډېر دي، چې پر اکثره انساني حالاتو باندې ښه دلالت کوي، او د دوی عقلي اړتوالی ښه څرګندېږي.

د پښتو ژبې تذکیر او تانیث چې پر افعالو او ضمایرو او کلماتو باندي جاري دی، داراښی، چې د پښتنو عقلیت هر شي ته په داسې سترگه گوري چې هغه فطرتاً ورسره ښایي، د رجولیت احساسات په دوی کې قوي وي، ځکه نو مذکر له مونثه سره نه گډوي نر ته بېل نظر لري، ښځې ته بېل دقت او ښه پرتله کول او د هر شي تقدیر پر خپله اندازه استعمال یې پر خپله موقع، د ژبې له دې خاصیته ښه څرگند یږي او دا شیان، خود عقلیت په تکامل کې هم لو برخه لري. الفرد فوییه (1838-1912ع) فرانسوی د روحیاتو محقق لیکي، چې جرمنیان د احتیاج پر وخت ضروري کلمات جوړوي، کانت او هیگل ځانته د ضرورت له پلوه ژبه جوړه کړېده عربي ژبه هم له دې خوا اړته سوې ده، نولډکه Noldke الماني مستشرق وایي چې د عربو شعراوو د ډېر لغات په خپلو اشعارو کې په کوم تقریب په ځیني معناوو راوړې وه، وروسته لغت ټولونکو خلقو پر دغو کلماتو د موضوعو الفاظو گمان وکړ او پخپلو کتابو کې یې درج کړه، مثلاً هیضم او هراس، چې د زمري په معنا یې راوړي دي، حال دا چې دا کلمې بېلي معنوي لري دا خاصیت تر یو اندازې په پښتو کې موندل شو، د پښتنو اجتماعي او جغرافي محیط ډېري داسې کلمې میندلي دي، چې اوس موندل شوي د پښتنو د روحیاتو په پلټنه کې ښه کار ځني اخلو، د مثال په ډول لاندې تشریح وگورئ:

پسله 616هـ کال پر آسیا د پردیو تارا کونه او یرغلونه پیل سو، چنگیز او زامنو یې لومړی پلا پښتونخوا او د دې ځای ودان ښارونه تالا کړه، وروسته گوډ تیمور، د خپلو پلرو یاد تازه کی، وروسته بابر هم د پردیو ناورینونه نوي کړه، تر بابر وروسته د ډهلي د پردیو پاچهي د پښتنو سره سخت جنگونه وکړه، په وارو وارو د ډهلي د شاهنشاهی عسکر راغله او غوښته یې چې د پښتنو آزادي سلب کي، او دوی مریان کي، دا تارا کونه پنځه سوه کلونه مسلسلاً پر پښتنو جاري وو، پښتنو پر دې پاچهان خپل دښمنان گڼل، ځکه چې پر دوی یې زیل-زیل ظلمونه کړي وه، نو وروسته د پردی کلمه داسې سو، چې د ظالم سره مرادفه یادېده دا کلمه هر ځای د غم او ناورین او ورانۍ او ظلم سره یو ځای سو.

بالعکس، چې د پنځو سوو کلو دمخني پښتون ته پردی یا پردیواله کلمې ویلې وای، نو به ده د یوه ظالم، وحشي او ټولو انساني ښو صفاتو څخه عاري، یو سپی گانه.

له دې څخه موندل شوي څرگند یږي چې پښتانه پخپل خصوصي او ملي عقلیت او اخلاقو کې په کومه درجه ټینګ او کلک وه او خپل مبادي او عقلي ساختمان یې خوښ او پرگران و، نو دوی پوره او گوئیست Egoists یعنی پر خپلو ښېگړو مین دي.

سید جمال الدین افغان وایي چې د پښتنو صوري هیکل او د تندیو کتونو د دوی جسماني قوا او حماسي شوکت ښکاره کوي، دغسې هم د پښتو آهنگ او لهجه او د دوی ډغونه او د ژبې دروندوالی او صلابت یې داراښی، چې د دې ملت مزاج خورا کلک او دروند او غښتلی دی.

نو د پښتو ژبې آهنگ او فقه الصوف او ادبي ساختمان او وینایي جوړښت او د پښتو ویونکو خلکو لوړ روح او متین اخلاق رانښی او دا چې پښتو تر ظاهري ښکلو یا سره سمو کړو او پبیلو الفاظو ډېره معنا ته گوري او د خبرو حقایق تر ظاهرو کلماتو دوی ته درانه او اهمیت لرونکي دي، نو موندل شوي ژور عقلیت او حقیقت روزونکی فکر ځني معلومولای سو له دې جهته هم پښتنو په خپلو ملي اشعارو کې د پردو ملتنو مصنوعی وزن او تول نه دی ننه ایستلی.

شعر

د هر ملت اشعار د دی عقلي ژوندون ښه ښکاره کوي؛ اخلاق، دودونه، دیانت، عقلیت او نور ټوله خصایص یې پکښې پراته وي، په شعر کې د ملتو اجتماعي نفس او روحي ساختمان او فکري بڼه داسې ښکار یږي، لکه هنداره.

د پښتو په اشعارو کې د پښتنو ملي مختلف مزایا پټ پراته دي او د پښتنو د طبیعي محیط او اجتماعي چاپېریو صحیح مظهر دی، لکه د مخه مو چې وویل د پښتنو شعر هم لکه ژبه د دوی د حقیقي Realist عقلیت نماینده گڼل کیږي او هغه شعري نارې او ټولني او بدلي چې د پښتنو له کومو څخه راوتلي دي، د دوی د روحیاتو خارجي صحیح او روڼه مظاهر دي.

شعرا د ملت په افرادو او کورنیو او ټولنو کې گډ وگړي دي، په هغه احساس چې نور وگړي متحس کیږي، یا هغه جذبات چې د ملت په زړه کې غورځنگ کوي، د شاعر روح هم کټ مټ د هغو تر اغېزې لاندې راځي، نو شاعران موندل شوي د افکارو او روحیاتو او اخلاقو ښه ترجمانان او نمایندگان بللای سو.

د پښتو ژبې اشعار خو دوه ډوله دي، یو هغه اشعار او بدلي دي چې موندل شوي لغم او سپېگځلی ملي مال بولو او بل هغه شعرونه دي، چې پښتنو شاعرانو د عربو او دري پر ډول ویلي، د دوی ادبي او عروضي او قافیوي اغېزه لري او په افکارو کې هم څه نا څه پردو اشعارو ته نږدې دي.

هغه اشعار چې د وزن او قافیې او نورو خصوصیاتو له رویه بشپړ پښتو دي، هغه خو ټوله د پښتني عقلیت او تفکر نتیجه ده، مگر هغه اشعار چې عروضي دي او د پردو پر اشعارو سم ویلي سوي دي، په داسې شعرونو کې هم د پښتنو ملي عقلیت اغېزه کړې او تر خپل ملي اثر لاندې یې راوستلي دي، دلته زه د خوشحال خان د کلیات له مقدمې څخه څو کرښې لیکم، چې په 1317هـ کال کې مي لیکلي دي:

د پښتو شعر که څه هم په ډېرو شیانو او خواصو کې د دري او عربي اشعارو سره نږدېوالی او قربت لري، مگر بیا هم ځکه چې د محیط او قوم ذهني او روحي خواص پر ادب اثر لري، نو د خوشحال خان په کلام کې د پښتنو ملي ډېر مزایا لیدل کیږي، د عشق دنیا او د مینې نړۍ یوه بېله دنیا ده د عاشق

قلبي واردات او دده تاثرات پر بل چا نه قيا سيبري، مگر ملي خواص او اولسي مميزات هر کله په دغه دنيا کي هم اوخايري او لکه ادب چي د روحي تجلياتو هنداره ده، دغسي ټوله ملي نېنگري هم پکښي برېښي.

پښتانه خو په فطرت کي ملي غرور او د روح لوړتيا لري، پښتون هيڅکله په هيڅ ډول داسي خضوع نه کوي، چي دده ملي غرور ته صدمه ورسېږي، شبلي نعماني په شعر العجم کي ليکي، چي نسبت و پارسي شعر ته په عربي شعر کي هر ځای د نفس عزت او غرور ساتلي کيږي، مين که څه هم و خپل محبوب ته اړوي او وصال يې غواړي، مگر دې د گدا په څېر نه دی، البته جانباز دی، مگر غلام نه دی، د ميني مصيبت ته تيار دی، مگر ذليل نه دی، مثلاً يو عرب شاعر خپلي ميني ته داسي خطاب کوي:

فلا تحسبي اني تخشعت بعد کم
ولا انستي بالمشي في القيد اخرج

يعني: "دا گومان مه کوه چي زه په تا پسې خاشع سوم او نه په بند سره زه له يونه پاتېږم"
بل ځای عاشق خپلي ميني ته داسي وايي چي ضمناً د خپل قوم مېړانه او تورياليتوب هم وربښکاره کوي:
اذا اسود جنح الليل فلتات ولتکن
خطاک خفا فان حراسنا اسدو
(عمر ابن ابي ربيعه)

يعني: "چي ما بنام د شپې وزر توري شي نوراسه مگر ټپونه ورو ورو ږده چي زموږ ساتونکي زمري دي"
مگر په پارسي شعر کي عاشق د ميني په دنيا کي ځان دومره بايلي او بې خونده کيږي او د معشوق په مخ کي ځان دومره کښته کوي، چي ځان سپي هم بولي:

سحر امدم بکويت بشکار رفته بودي

تو که سگ نبرده بودي به چه کار رفته بودي

د پښتو شعر (مطلب وروستني عروضي اشعار دي) که څه هم له يوې خوا شديد اد پارسي تر اثر لاندې شوی دی، مگر بيا هم د پښتنوالي د روح لوړتيا پکښي ښکاره کيږي او پښتون عاشق هيڅکله ځان نه سپکوي او خپل غرور او د نفس مناعت نه بايلي په هغو ځايو کي چي د نورو په تقليد څه ويل شوي دي، داسي اشعار بېل دي.

د خوشحال خان په کلام کي د پښتنوالي لوړ او ژوندي روح ښه ځليږي، مثلاً په دې بيت کي د ځان لوړتيا په څه ښه ژبه محبوب ته ښيي:

مرگ لره يې واړه د ډهلي لښکر راغلی

ته لا د خوشحال په مرگ ځان روغ نه گڼې ننگ کړې

سربازي او تورياليتوب په عشق کي هم دده سره ملگري دي او کورټ ذلت او د تحقير کار نه مني.

په درست جهان به نه وي يو د ما غوندي رسوا بل

ورځم توره وکښلې چي مين او ورم په تا بل

د پښتنو عشق هم ښکاره او سپېڅلی دی، پټ پټانه نه لري، په نره توره مينه کوي، د عشق په دنيا کي خو مين او معشوق ډېر د راز ساتنه او پټول خوښ لري، او نه غواړي چي څوک پر خبري سي:

ز شوق ميروم و تو ننگرم در بزم

برای آنکه فتد غير در گمان دگر

عاشق د اغيارو او رقيبانو له بېري د خپل محبوب حال هم په ښکاره نه پوښتي:

بهر مجلس که جا سازم حديث نیکوان برسم

که حرف آن مه نامهربان را در میان سازم

مگر د پښتنوالي په دنيا کي دا پټ پټانه نه سته، د پښتنو روح خو غلي اقدامات يا حيلې نه مني د پښتون مينه او ميرځي ډېر ډېره ده، خوشحال خان هم وايي:

زه خوشحال کمزوری نه يم چي به ډار کړم

په ښکاره نارې وهم چي خوله يې را کړه

د پښتنو په روح او عقليت کي پر ځان ويسا self-help په لوړه درجه سته، د دوی ځانوالی خورا قوي دی، د پښتون پسيکولوژي هم دومره ټينگه او کلکه ده، اساس او ولی يې پر "ځانوالی" ولاړ دی او خوشحال خان د پښتنوالي دا عالي روح په دې ډول ښيي:

د مزيرو مړنتوب په لښکر نه وي

مټ يې هر کله يوازې پر خپل ځان وي

پښتانه د هر راز مشکلاتو په مخ کې ځان نه بايلي، په ثابت عزم خپل کار پر مخ بيايي، دا ثبات او استقامت د پښتنوالي عنصر دی، پښتانه نوي مبادي، په آساني نه مني، چې ويې منل نو يې بيا کورته نه پرېږدي، خوشحال خان د پښتنوالي دا لوړ همت او ثابت عزم داسې رانښيي:

که آسمان دي د مزري په خوله کې ورکي

د مزري په خوله کې مه پرېږده همت

لگنده يې دا چې د پښتنو شعر د دوی طبيعي ژوند او سپېڅلی خیال او حقيقت ته نږدې عقلیت او درانه او ثابت اخلاق او څاروي تر معنوي او وجداني خواوو حياتي او ظاهري پلوه رڼوي.

مستلونه

زما دا عقیده ده، چې د متل کلمه سوچه پښتو ده، اما ځيني خلک وايي، چې دا له عربي مثل څخه مفعنه سوې ده، که دا دوهم قول ومنل سي، نو په مفعناتو کې د عربي "ث" په "ت" اليشه سوې ده، مثلاً ميراث چې مفعن يې ميراث دی، د مثل کلمه به هم متل سوې وي، د عربي لغاتو پوهان وايي چې مثل يعني مثل (مانند) او نظير وروسته دا کلمه په ټولو حکمتو کې مستعمله سوه، ځيني وايي دا کلمه له عبري مثل څخه جوړه سوې او پر ټولو حکمتو او لنډو قصو او اساطيرو اطلاق يې په پښتو خو متل هغو لنډو ويناوو ته وايي چې د ښو معناوو او حکمتو څخه ډکې وي، په متلو کې ډېر ځله د ملتو د روحياتو خورا ښې-ښې نکتې پرته وي، بلکې ځيني پوهان وايي چې تر شعر لا متلونه د ملتو پر عقلیت ښه دلالت کوي، ولي چې اشعار داسې خلقو له کومو راوځي، چې فکر او ذهن او عقلیت يې تر عوامو لوړ وي، اما متلونه د عوامو له عقلیته حکايت کوي او د متلو الفاظ لکه اشعار مصنوعي او معقول نه وي او د عوامو په ژبه وي.

نو متلونه د عوامو وگړو ورغ وگڼل سي او دلالت يې پر روحياتو تر شعر، ټينگ او د ويسا وړ وي، متلونه د ملتو د اجتماعي ژوندون او د دوی د عقلي هويت ښکاره کوونکي دي، په مختلفو اوضاعو کې د تجربې او ازمښتو نتيجه دي، چې په لنډو کلماتو کې ځای سوې وي. پښتنو متل کړی دی چې "پردی ښې نيمه خوا دي" يا "پردی کټ تر نيمو شپو دی" له دغو څخه موږ د پښتنو بېل او ځانته درانه او مستقل افکار او روحيات استنباط کولای سو او لکه د مخه چې مو هم وويل، دوی هر کله ځان لوړ او پردي يې کښته بلل د پردو دودونه يې نيمه خوا گڼل او پر خپل مليت او پښتنواله يې داسې ويسا درلوده، چې د هر ظفر او بري دپاره يې خپل ځان کافي گانه.

پښتانه متل کوي: "جنگ په وسله کيږي او ننگ په غله" له دې متله موږ لاندې خبري استخراجوو:

د پښتنو اجتماعي ژوندون پر جنگ او ننگ ولاړ و، د دوی عسکري احساسات په خصمانه حرکاتو کې او د ننگ جذبات په خپلوې او روغه کې د ژوندون مدار و "وسله" په دوی کې مهمه او هم د اړتيا شى وه.

دې اجتماعي اړتوب د دوی زراعت او کرنې ته پاڅول، نو يې په اخلاقو کې زراعتي روح او د کرنې قدر کول داخل سوه، دا روح که څه هم د زړو آرياناوو دی او ستاد د دوی زراعتي حالت ښه څرگندوي، مگر په پښتنواله کې خو دغه زور روح تطور وکړ او د پښتنو روحياتو سره سم د ننگ دپاره يوه وسيله سوه، له دغه موږ ته او څار يې، چې د پښتنو عقلیت يې نتيجه حرکت نه مانه، او د علت او معلول، او سبب او مسبب په سلسله کې يې برخې نه وه. د اجتماعي ژوندون اساس ننگ و، نو د ننگ دپاره غله او کښت ضرور و، دې کیفیت د پښتونخوا وگړي اکثر کرونکي او زراعت پېشه کړه. "پر پچه وخت کشمير يې وليد" دا متل موږ ته ښيي، چې پښتنو په عين ملي غرور او د ځان په ويسا کې ځان نه ورکاوه، يعنې په لږ څه له هوله نه وتل او نه يې ځايه تکبر درلود، د دوی عقلیت ظرفیت او د نفوسو لوړتوب له دې متله ښکاره دی.

"د ډېرو لرگي د يوه غوزی" د پښتنو د اجتماعي تعاون روح څرگندوي، چې د مخه يې موږ په "بسپنه" کې بيان وکړ.

کله-کله په پښتو متلو کې د فلسفې گراني-گراني خبري هم راغلي او دا رانښيي، چې د پښتنو عقلیت سوچه بدوي او غرنی نه و، د دوی په عقلیت کې ژورتوب و، مگر طبيعي رنگ يې درلود. د صنعتي او موضوعي علومو نه و وهلی.

هغه فلسفي قوانين او ځلی چې منشا يې فطرت دی، يعنې هغه الهی سنن چې پر موجوداتو په مطرد او عمومي ډول جاري دي او قرآن عظيم يې په (لن تجد لسنه الله تبديلا) سره رانښيي، د پښتنو په روڼو او رسا دماغ کې دغه مسلم اصول منلي سوي وه، او لکه يو فلسوف او پوه سړی چې د علم او فلسفې له پلوه تعبير په کوي، پښتنو پخپلو سپېڅلو متلو کې هغه فلسفيانه افکار او خيالات ښه ځای او فلسفې له پلوه تعبير په کوي، پښتنو پخپلو سپېڅلو متلو کې هغه فلسفيانه افکار او خيالات ښه ځای کړي دي، مثلاً دا فکر چې جهان زموږ د اعمالو د نتيجه د انعکاس ځای دی او هر سړی ته خپل عمل او د خپلو چارو جزا او مکافات رسېږي، په فلسفه کې ډېر زور دی، مولانا جلال الدين بلخي وايي:

این جهان کوه است و فعل ما صدا

این صداها باز گردد سوی ما

پښتانه دا قانون په اجتماعياتو کې تطبیق کوي، او د بدې جزا تر هغه سخته ورکوي مثلاً خوشحال خان وايي:

که په توره يې جواب ورکړې مردې ده
که وجود دې څوک آزار کاندې په چوب
دا متقابل نتایج او متقابل حرکات د پښتنو د ننګي او اجتماعي ژوندون جوهر دی، د ښو ښه نه هیرېږي؛ د بدو بدتره جزا ورکوي هغه چې له نورو
غواري، له ځانه يې هم غواړي، حمید د ناموس او ننگ په ساتنه کې لومړی د بل دا ستایي، چې خپل دا هم وساتلای سي:
چې د بل ننگ و ناموس ساتلای نه سي
و به نه ساتي څوک خپل ننگ و ناموس
د پښتنو دا روح يا د اجتماعي فلسفې مسئله په دغه يوه متل کې ښه څرګنده سوې ده، چې:
"مه کوه په ما، و به سي په تا". په دې ډول پښتو متلونه د پښتنو د روحياتو او عقليت هنداري دي که مور و غواړو چې پر نورو متلو بحث وکړو، نو به
مضمون ډېر اوږد سي، اوس مو فقط څو متله د مثال په ډول راوړه.

قصې

د پښتنو ملي قصې او روايات، لکه شعر او متلونه د دوی د پسيکولوژي خواصو څخه ډکې دي، د روغي ژوندون، د جنگ دودونه او آداب د عشق او
ميني حالات او روحي جذبات د دوی ذهنيت او افکار د ملګرې او رفاقت لاري او حالونه شاعرانه حيات، شرافت، د ننګي سره علاقه مندي،
تورياليتوب، دفاعي او هجومي احساسات، حتی د ښځو شريفانه اخلاق او ناموسداري او ننگيالييتوب، لنډه يې دا چې پښتني قصې ټوله د
پښتنوالي خواص او مزایا لري او ښکاره کوي يې.
د پښتو قصې او نقلونه چې د ځيني ملي پهلوانانو Heroes پر سيرت او حيات مشتملي دي، شاعرانه سپېڅلي خواوي هم لري، مور د مخه وويل چې د
پښتو پر عروضي شعر د پردو اغېزې ډېرې خيري پرته دي، مګر دا د نقلونو اشعار او نارې سپيني سپېڅلي دي او خاص د پښتنو په ژوند او روحياتو
اړه لري، نو ځکه مور تر عروضي اشعارو داسې بوبي او سچه پښتو نارې او بدلي د پښتنو د روحياتو په پلټنه کې مهمې ګڼو.
د وکتور ګوستاولوبون وايي:

"قصې ډېر ځله تر تاريخ صحيحې وي او د ملت حقيقي مشاعر څرګندوي، قصې هغه حوادث دي، چې د حکايت کوونکې عاقله په متاثره شوې وي "
نو د پښتو قصې هم داسې دي، چې د دوی ملي روح ښه او څاروي، که مضمون نه اوږد بدلای، نو ما به دا خبرې ښې پستې شلې او پلټلې وای، مګر
اوس فقط مثلاً څو اشارې ورته کوم، د "فتح خان پرېڅ او راييا" په نقل کې دا دواړه ميان پر ټولو واقعو سره ملګري دي پښتني ښځې په جنگ کې
پخپله شاملېږي او توريالی دي، هغه وخت چې له شپېتو تنو ملګرو څخه يوازې فتح خان او د ده پښتنه مينه پاته سوه، نو سهار راييا فتح خان ته د
جنگ تشويق داسې ورکوي:

سرد سره پالنگه هسک کړه فتح خانه
راييا گلې پونده ورته کړه سپرېږي

چې فتح خان لاله ځايه نه و راپورته سوی، راييا د جنگ پر آس سپره وه، د غليم مقابلې ته تله، نو يې په خپل مين داسې ناره وکړه:

سرد سره پالنگه هسک کړه فتح خانه
راييا گلې پونده ورته کړه سپره سوه

فتح خان په داسې حماسي رغ ځواب ورکئ:

"که تنې د ګواړيو څانګې تنې، يا مي خور يې يا مي مور يې، څو يې نکړم، پر دا سپينه سينه پڅي."

په پای کې فتح خان يوازې د جنگ پر ميدان پاتېږي، نو وايي:

"يو که بوټی هندوستان مي بوټی=بوټی=په سپيتانه کې خلاص نه سو، اوس راوړه د سپينو چرو موټی."

له دغو نارو څخه به د پښتنو جنګي احساسات او د دوی د ښځو روحي او معنوي غښتلوالی او لوړ مقام تاسي ته ښکاره سي، چې د پښتني عقل او
اجتماعي مزاج او فکري ساختمان هم تر پښتون کښته او ضعيف نه و.

د پښتنو پاک او سپېڅلی ژوند او د عفت او ناموس دارۍ حيات د پښتني اخلاقو څخه دی، يعني د پښتنوالي روح، دوی په عفت او پاک لمنۍ کې
ساتلی دی، د ښادۍ او بيبو نقل زموږ په قصو کې خورا شهرت لري، عاشقانه احساسات په خورا تېز او تر هر څه اثرناک او اغېزه لرونکي دي، هم د
پښتنوالي روح نسي مغلوب کولای، ښادي خو پر بيبو مين و، او بيبو هم د ده په مينه کې لېونۍ وه، مګر د دوی عشق هم د عفت تر سيوري لاندې و او د
بيبو ته تر واده د مخه معاشقه لوی پېغور او ناوړه وه، ځکه نو چې يو وخت ښادي له بيبو څخه خوله غواړي، بيبو دا خواست نه مني او ناره پر کوي:

"چې دا ښادي هلک و ما يې تل او دې څړۍ=اوس چې دا ښادي را لوی سو نو د ما غواړي خولګۍ."

په پای کې ښادي چې پښتون ځلمی و، د دې خپل بې ځايه خواهش په پښمانۍ او د دې دپاره چې ځان د دې اقدام له پېغوره وباسي، له وطنه ورکېږي او

کلی کور ټوله پرېږدي.

ښادي ولاړ ورک سو، تېر، کهول یې پرېښود، بېبو خود ده په مینه کې سوځي، یوه ورځ چې د بکوا پر دښت کاروان تېرېږي، نو د دې خپل مین ور په یادېږي، وگورئ په څه آرمان ناره پر کوي:

"کاروانونه د بکوا پر دښت تیرېږي=کاروانونه د بکوا پر دښت تېرېږي، ښادي ورسره نسته، په دا نور کاروان مي مینه نه ماتېږي، زما آرمان ښادي مي بایلو."

په دې ډول د پښتو ملي قصې، لکه آدم خان او درخانی، مومن خان او شېرینی، جلات خان او شمایل، موسی خان او گلکلی-توردلی او شاهوگل او نوري-نوري د پښتنو د پسیکولوژي روڼي هنداري دي.

عنعنات

عنعنه یعني له نیکونو او تېرو پښتنو څخه، خوله پر خوله او پښت پر پښت را نقل سوي شيان او دودونه هم، لکه ژبه او شعر او قصص د ملي روح ښکاره کونکي او څرگندونکي دي، پښتانه ډېرې عنعنې لري، خورا ډېر دودونه او رسوم سته، چې له زرو پښتنو څخه معنن تر مور پوري راغلي دي، په پسیکولوژي تحقيقاتو کې دې خوا ته په غور کتل کېږي او دا عنعنات د فوکلور اساسي ټکي دي، زه دلته فقط څو عنعنو ته اشاره کوم:

پښتانه وايي، چې د مېراني باد راوالوت، نو د ځينو پښتنو پر لمن ونښت، داسې پښتانه په اجتماعي ژوندون کې "لومن" لري، دوی د ریاست او مشرتوب وړ دي، د ځينو پښتنو پر مټ ونښت، دا قومونه توريالي او ننگيالي دي، یعني حربي استعداد یې تر ټولو غالب دی، دغه باد د ځينو قومو پر ژبه ونښت، نو د دې پښتنو مرکه او نطاقي او د علم او پوهني خواص نصیب سوه، له دې عنعنې څخه د پښتنو د عقلي مزاج او روحیاتو دا درې اساسي تېرې ښکاري:

1. ریاست او اداري مشرتوب قوه.

2. حربي استعداد او جنگي روح.

3. علم او پوهنه او وینا او علمي تلقینات.

پښتانه ښځو ته په مخصوص نظر گوري او په پښتنواله کې د احترام مقام لري، ډېر ځله نارینه د وریندارگانو د ناموس د ساتني دپاره سروڼه بایلي، حتی د پردو ملتو ښځو ته هم کټ مټ په دغسي سترگه گوري.

د پښتنو په عنعناتو کې "د پلو روی" خورا اهمیت لري، پښتون د خورلني پلو محترم گڼي او تر ډېرو گټو یا انتقامي اقداماتو تیرېږي، په جنگ کې چې د مېرمن پلو منځ ته راسي، کلی مقاطعه او متارکه وسي، پښتون چې هر څومره په قهر وي، خو د پښتنې خور پلو ته گوري او کورټ یې تش نه پرېږدي.

ننـواتي

ننواتي د پښتنو یو عنعنوي د عذر غوښتلو ډول دی او د کلو-کلو دښمنۍ او عداوتونه په ننواتو له منځه وځي او داسې وي، چې د یوه خورا لوی کار یا لوی خصومت د عذر او بخښني دپاره مغلوب یا مجرم سړی د خپل کلي یا کام سپین ږیري او ستانه خپل مقابل ته ورلېږي، کله-کله چې امر ډېر مهم او د بخښلو قابل نه وي، نو خپلي ښځې په ننواتي ورلېږي.

دا ننواتی دومره اهمیت لري، چې پښتون مري، خو ننواتې نه کوي، مگر کې وکړه، نو د ده مقابل پښتون هم ضرور دغه مني او دی بخښي.

د پښتنو له صفاتو څخه ده، چې ننواته به نه کوي او کې وکړه، ها مقابل یې هم ضرور مني، په دې ډول نور ډېر د پښتنوالي عنعنات سته، چې ځیني یې "خادم" او "الفت" زموږ پښتنو لیکوالو لیکلي دي. له دغو ټولو څخه دا ښکاره کېږي، چې پښتانه اخلاقاً په هجومي روح کې خورا زغرد او تند او بیا په بخښنه او عفو کې هم مړني دي.

کې انتقامي جذبات تاوده دي، عفو او بخښنه او د عذر غوښتلو منښت یې هم سته.

دا وه د پسیکولوژي ځیني اساسي څلي چې موږ لنډ-لنډ څرگند او په دې لار کې مو استفاده ځني وکړه، ځکه چې مضمون او ډډیري، او د پښتنوالي د ښېگړو احتوا هم موږ ته اوس ممکنه نه ده، نو به دا بحث لنډ کوو او فقط د پښتنوالي او پښتو ځیني تاریخي نتایج به وښیو، چې پخوا د دې پښتنوالي لمر پر نړۍ څه تجلیات درلوده، او پښتانه د دغو روحیاتو او سپېڅلو اخلاقو په اغېزو څومره لوړ سوي وه؟ او په تاریخ کې د پښتو او پښتنوالي څه نخښي سته؟ دا تاریخي کتنه به هم لنډه وي.

د پښتنو د لمر ځلښت په تاریخ کې

د پښتنوالي روح، لکه لمر داسې دی، چې هر وخت په برېښ او ځلښت کې و او دی. د پښتنوالي اخلاق او د پښتنو روحي او عقلي مزاج او د دوی معنوي جذبات او غرایز، د دوی سپېڅلي مشاعر داسې دي، چې هیڅ وخت یې ځان نه دی پټ کړی او پښتون ته یې تاریخي لوړتوب او شهرت هم بڅښلی دی، په زړو آریانانو کې تقریباً درې تر څلورو زرو کالو د مخه هم پښتنو شهرت درلود. د هند په زاړه کتاب ریګوید کې د دوی نوم په "پکنه" سره راغلی دی. او په هغو لسو کامونو کې شمېرل سوی دی، چې دوی د آریانانو زور تاریخي جنګ کړی و. نینوس او سمیلرامیس د آشور شاهانو د خپل عظمت په وخت کې هم پر باختر خپلي حملې کولې، اما د دې ځای خلکو سخت جنگونه ورسره وکړه د آشور د میخي خطو زاړه اثار چې پیدا سوي دي، دا ښيي چې 1100 کاله تر میلاد د مخه یو آشوري بریالی تګلات فالازار Tagalath Phalazar په دوځلو پښتو قبیلو کې اراکوټو (ارچوتوس)، هراوټي او نیسح او نیسا هم ذکر کوي، مگر دغو قبایلو دا فاتح بیو ته مات کی او ځان یې آزاد کی اراکوټو (ارچوتوس) خود یونانیانو آراکوسیا Arachosia یعنی قندهار دی، چې په پهلوي رځوت وه او عربو رځج او رځد کړ هراوټي harahuate چې په اوستا کې هم راغلی او په ریګوید کې سوس وتي ذکر سوی دی، ارغند او دی اما نیسح یا نیسا غالباً اوسنی نېش دی، چې د قندهار شمالي مغربي خوا ته کاین دی او د زاړه مدنیت اثار هم پکښې ښکارېږي، او مسعودي اسلامي مورخ (332 هـ) د بست او داور او رځج سره یو ځای د (نېس) په ډول راوړی دی له دې څخه ښکاره سوه، چې پښتانه پخوا هم یو توریالی قوم وو او د پردیو مریي توب یې نه مانه.

هیروډوټس د یونان زور مورخ چې تر میلاد د مخه (425-480) کاله اوسېدی، پښتانه د "پاکتویس Paktves" په نامه او د پښتنو او پرېدي قبيله یې "پاروتی" راوړې ده.

د مورخینو پلار هیروډوټس وایي:

"هغه خلک چې د هند شمال ته د "پاکتني ایکی" په مملکت کې پراته دي، د هستوګني ډول یې د باکتریانو (بلخیانو) دی، دوی خورا توریالی او جنگیالی دي، چې د خشیارشا (465-486 ق م) هخامنشي فاتح سره وه او پوستینان یې اغوستي وه، لویي لویي د غشو لېندی او خپلي وطني چرې (پېش قبض) یې درلودې"

هلبرانت Hellebrandtr لیکي:

"په ریګوید کې راغلي دي، چې په آراکوسیا (قندهار) کې یوه قبيله ده، چې (واسودیو یې باچا او دده زوی سو داس) و، دې قبیلې د سنده تر روده پوري بری و موند او جنگي کارنامې یې د افسانو او نقلو په ډول مشهورې وې تر میلاد د مخه (329-327 ق م) چې مقدوني سکندر د افغانستان پر خوا هندوستان ته تېرېدی، پښتنو د دې بریالی سره خورا سخته مقابله وکړه، د قندهار خلکو دده سره جګړې وکړې، د نورو پښتنو په غرو کې هم سخت زحمتونه پر ورغله، د صوات په لته کې د یونان دا فاتح چې ټوله اسیا یې نیولې وه، ټپي هم سو. د سکندر سره د پښتنو مقابله خورا شهرت لري، د پښتونخوا یو غره په یونانیانو کې خورا مشهور دی، چې د یونان زور افسانوي پهلوان "هرکول" هم دا غره نه و نیولی، مگر سکندر پر دې غره یرغل وکړ او پښتنو ډېر یونانیان پکښې مړه کړه. سکندر په پای کې مجبور سو او له بېرې پر شا سو، وروسته چې پښتنو دا ځای تخلیه کړ، نو سکندر ځني تېر سو، یعنی سکندر په خپل قوت پښتانه نکره مات.

آریان او کنت کورث د دې غره قوم (Arne آرن) مگر یو بل مورخ ډیوډوره یې Arnas لیکي چې دا غره په تاریخ کې "عجیب غر" بلل سوی، چې د پښتنو د مېراني په سبب چا نسوای مسخر کولای او سکندر په خورا زحمت او داسې تلفاتو تر "پښتونخوا" تېر سو، چې ډېر سپاهیان یې مړه او نور خورا په ستونزو سوي وو.

د ډیورډور مورخ په قول، نو ځکه سکندر د پښتنو له بېرې بېرته هند ته پر دې خوا نه راغی، ناچاره سو چې د بحیره عرب پر خوا ځان ایران ته ورسوي، او ډېر عسکر یې د لوږي او تندي څخه د بلوچستان په ریګو کې مړه او په 324 ق م کې یې ځان فهرج ته ورساوه، تقریباً درې کاله یې د پښتنو له لاسه ناوړینونه ولیدل.

البرمالي مورخ لیکي:

چې د پښتونخوا په خاورو کې د یونان سپاهیانو داسې بدې ورځې ولیدې چې دوی به دا خیال کاوه، چې د خپلو زرو پهلوانانو عملیات نوي کوي، دلته په دوی کې هم چمونه وسوه، لکه دوه ویشته پېرې وروسته چې په دغه ځای کې پر انگرېزانو راغله له دغو تاریخي بیاناتو څخه ښه څرګندېږي، چې پښتانه له پخوانو پېر یو څخه دغسې مستقل او آزاد او په ملیت مغرور او توریالی او ګړندي وو او د

دوی د پښتنوالي روح په هغه وختو کې هم ځلېدی او شهرت یې درلود، چې ټولو مورخینو د دوی نښگري ذکر کړي او د آریانانو په زړو کتابو کې یې نوم هم ذکر سوی دی.

د گریکو بودیک مدنیت

صنایع د هر مدنیت او هر ثقافت نمایندگي په ښه ډول کوي، حتی ډېر ځله پوهان په صنایعو څخه د مللو افکار او روحيات هم معلوموي پر صنعت باندې، محیطي عوامل او سیاسي او تاریخي حوادث هم اغېزه کوي.

یو صنعت چې له یوه محیطه بل ته نقل سي په دې نوي محیط کې نوی رنگ مومي او د دې محیط پر تقاضا ځان سم کوي، لکه د مخه چې مو وویل د سکندر د فتوحاتو پر وخت په پښتونخوا کې ډېر یونانیان پاته سوه او چې سکندر ولاړ نو دوی په باختري کې یو سلطنت جوړ کړ، دوی خپل یوناني ثقافت او مدنیت ورسره راوړی و، وروسته 600 کاله تر میلاد دمخه د هندوستان د بودا دین هم دې خوا ته راغی، دا دوه مدنیتونه سره گډ سوه، د پښتنو روحي تجلیات وو، چې دلته یې یو تاریخي مدنیت چې نه د هند و، نه د یونان ایجاد کړ، دا مدنیت او صنعت چې د پښتونخوا د خلقو قریحې او د دوی محیطي او اجتماعي او روحي عواملو منع ته راوړی و، د اسلام تر راتلو پوري دلې و، په بامیان، باختري قندوز او د کابل شمالي خواوي، هډه، پېښور، ټکسیلا او د اټک ها خواته یې ډېر ښه ښه آثار اوس هم موندل کېږي. د دې صنعت نفوذ اوسنیو مورخینو لکه: هاکن فرانسوی، فوشه، جون مارشل انگلیس، گوډار او نورو په ډول پلټلی دی او دا را ښکاره کوي، چې د پښتنو تاریخي عظمت د صنعت او فکر او فلسفې او سیاست له خوا هم خورا ټینگ و. او اغېزې یې په هند کې تر کشمیره پوري تللي وې، لکه د کشمیر د ډورک او ټکسیلا د اولي اونک ستونونه چې دا اغېزې ښه ښکاره کوي

د عربو او اسلام بری

مور د مخه د پښتنو د روحياتو په بحث کې وویل، چې دوی زاړه مبادي ښه ساتي او چې نوي مبادي یې ومنل بیا یې نو ژر پرېږدي. د اسلام مقدس دین چې پښتنو ته راغی، نو دوی لومړی د مسلمانانو سره ډېرې سختې مقابلي وکړې، مگر وروسته چې دوی دا مقدس دین قبول کړ، نو یې داسې فداکاری، ورته وکړې، چې یو لوی مملکت، لکه هند د دوی په توره د اسلام په دین مشرف سو.

احمد بن یحیٰ بغدادی اسلامي مورخ چې په بلاذري مشهور دی په (255 هـ) کې لیکي:

"د هجرت په 30 کال ربیع بن زیاد بن انس حارثي د سیستان له خوا په هرمند او داور راغی او وروسته یې بست او زابل (قندهار) فتحه کړ، مگر د سیستان د رزنج خلکو خپل اسلامي امیر ایستلی و، نو حضرت علي (رض) بېرته د جمل تر جنگ وروسته ونيوی، د حضرت معاویه (رض) په عصر کې بیا مسلمانانو هغه ځایونه ونيول، چې خلک یې له اسلامه بېرته اوښتي وه، کابل هم په دغو کې و، وروسته بیا د کابل پاچا رتبیل مسلمانان و ایستل، مگر بېرته مسلمانانو کابل، بست، رنج، داور ونيول، د عبدالملک بن مروان (65-86 هـ) په عصر کې بیا د رتبیل سره جنگونه و سوه او دا خواوي له 30 څخه بیا تر 100 هـ کاله مسلمانانو څو واره فتح کړې"

په دې ډول پښتنو لومړی د مسلمانانو فاتحینو سره کلکې مقابلي وکړې، مگر وروسته چې د اسلام په پاک دین سو، نو بیا یې دې دین ته ښې فداکاری وکړې، هغه وخت چې د سند اسلامي فاتح محمد بن قاسم د 90 هجري کال په حدودو کې ملتان او سند فتح کول، د دې اسلامي بریالي سره پښتانه هم وه او پر هغه خوا یې اسلام خپور کړ.

په (375 هـ) کې د پښتنو لودیانو څخه یوه بریالي شېخ حمید په ملتان کې د سلطنت اساس کېښود، دې پښتون او د ده کورنۍ تر ډېره په پښتنواله خپله پاچهی وچلوله او د هندوستان د راجگانو څخه یې ځان وساتي.

وروسته چې امیر ناصر سبکتگین په 367 هـ کې د غزني پاچا سو، پښتانه د دې پاچا ملگري سوه او دې پاچا هم د زابل (قندهار) له پښتنو سره خپلوي وکړه، ځیني مورخین وايي، چې د ده په لښکر کې چې د هندوستان د حملو دفاع یې کوله، دوه زره یا لس زره، پښتانه وه د ملتان له لودیانو سره هم د سبکتگین د خپلوي له امله دوستانه روابط درلوده.

تر دې وروسته د سبکتگین زوی زابلي محمود چې موریې د کندهار پښتنه وه، د غزني شاهنشاهي لوره کړه، پښتنو د خپل خوريې سره ډېر کومکونه وکړه، د هندوستان فتوحات او د بخارا، ایران بری ټوله د پښتنو په توریالیتوب وه، ییمیني د غزنوي عصر مورخ وايي: چې پښتانه د اجل په څېر یا د وږي زمري په ډول پر غلیم ورتله، پر کوتلو خاته، لکه برېښنا پر زنگلو نواته، لکه هوسۍ پر غرو لوړېده، لکه سپل په غرو کې شپوه کېده "

یو پښتون د هندوستان په فتوحاتو کې د پښتنو مېړانه په دې بېتو کې په فخر او حماسه بیانوي:

ترکو نامردو داسي ودنگل له نام و ننگه

زه یو پښتون وم چې ولاړ وم د سلطان تر څنگه

توره په لاس په سره اورد عرصات و ختم

له بت شکن سره به دژد سومنات و ختم

پښتانه مورخین د پښتنو جنگي مشرانو او ملکانو نومونه، چې د سلطان محمود په لښکر کې وه، بیانوي، یو جنرال یې خالو خان و، په دې لنډۍ کې

هم له گومله د دې جنرال د لښکرو راتگ ښوول سوی دی:

چي د خالو لښکري راسي!

زه به گومل ته د خپل یار دیدن له ځمه

دغه د پښتنو کومک و، چي د محمود زوی مسعود د ایران په فتوحاتو کي موفق او وروسته یې وغوښته چي ولاړ سي، بغداد هم فتح کي او د اسلامي خلافت مرکز غزني ته رانقل کي او غزنوي شاهان د ایشیا او اسلام په پاچهۍ ومنل سي

تر غزنوي پاچهانو وروسته د غور پښتانه بريالي سوه، دوی هم د پښتنوالي د روح په برکت ټوله هند فتح کئ، د غوري سلطان شهاب الدين مېراني د قطب الدين ايبک برياليتوب او بيا په هند کي د پښتنو پاچهانو کارنامې تاريخ نسي هېرولای، د سوريانو پښتنو شاهي، خو په هند کي د عدالت او عظمت او مدنيت دوره وه، د شېرشاه سوري عمرانات او د ثقافت او تمدن خدمتونه د تاريخ په زرو ليکي تر اوسه هم د هند په مختلفو رياستونو کي د دغو پښتنو کورنۍ حکمراني لري.

د کورگانيانو په پاچهۍ کي چي لومړی پښتانه د بابر په ملاتړ ودرېدل او هند یې ورسره فتح کئ، وروسته د ډهلي گورگانيانو وغوښته چي د دوی خپل فطري حق يعني آزادي ځني سلب کئ، مگر پښتنو خو مړيې توب نه مانه، نو په دې دوره کي پښتانه ټوله پر خپله ننگه ولاړ وه، چي تر پایه یې خپله آزادي له لاسه ورنه کړه.

د پښتنو ملي پهلوان او نامتو سردار او اديب خوشحال خان خټک د دې ملي جنگو سردار و او د پښتنو ملي اديبانو د خټکو کورنۍ او د مومندو تورياليو د پښتنوالي د استقلال غوښتنو روح ښه ښکاره کئ او د گورگانيانو پر خلاف یې په خپل ملت کي داسي تبليغات وکړه، چي په پای کي د پښتنو له مړيې توبه ناکامه سوه.

پخپله په افغانستان کي هم پښتانه د برم او جلال خاندان وه، د هوتکو او مرحوم حاجي ميرويس خان مېرانه او د ده د کورنۍ محمود او اشرف فتوحات خو ښکاره دي.

بيا د نادر افشار په مقابل کي د پښتنو ټينگار د پښتنوالي يوه ننداره وه، د هرات د ابداليانو جنگونه د دې فاتح سره مشهور دي، يو کال د قندهار ښار محاصره وه، په دې په پافشاري کي د پښتون شاه حسين او سيدال خان ناصر سپه سالار مېرانه زموږ نه هيريږي .

د هند له خوا چي نادر افشار بېرته راځي، دې فاتح د خپلو غنايمو د ساتني لپاره د خيبر پښتنو ته د لاري ججه ورکړه، نو ځني راتېر سو، ځکه چي ده ته د پښتنو د توري بريښ ښه ښکاره و.

تر نادر افشار وروسته چي اعليحضرت لوی احمد شاه بابا د پښتنو پاچا سو، نو دې ښاغلي پښتون د پښتنو د پښتنوالي لياقت او کشورکشايي ښه وچلوله، احمد شاه بابا د خپل ښاغلي پښتون ملت په ملگرۍ او توره او واته واره پر هند يرغلو نه وکړه، د هند مسلمانان یې د کفارو له تسلطه وژغورل د مرهټو جنگ د هندوستان له لويو جنگو څخه دی، چي پنځوس شپېته زره پښتانه تقريباً لسو لکو تنو سره و جنگېدل، ټوله یې مات کړه، تر دوو لکو تنو پوري یې مړه کړه او مرهټيانو ملا یې ورماته کړه اې مارسان انگلیسی مورخ وايي:

"احمد شاه په آسانی سره د ډهلي پاچا سو او لکه محمود غزنوي او محمد غوري خو واره یې پښتانه په هندوستان راوبهول" . . .
کرانت ډفه انگلیسی مورخ ليکي:

"د پاني پت جگره د هندوستان د مهابهارت تر جگرې وروسته لو جگره ده، په درو ورځو کي پښتنو لويه فتحه وگټله"

يو پښتون شاعر برهان خان چي په دې فتوحاتو کي د احمد شاه بابا سره و، د دې جنگ سببونه د پښتانه شهنشا له خولې داسي بيانوي:

احمد شاه بادشاه په جارو وويله

د غزا په نيت ووزمه له کابل

يا به قتل کړم کفار په هندوستان کي

يا به پرې کړمه کله پرې باندي خپله

په دې ډول احمد شاه بابا د پښتنوالي په ننگه هندوستان ته څو واري ولاړ، او د خپلو اسلافو محمد او محمود ياد یې تازه کئ، د پښتنو لويه لمن له دې ښه ښکار يږي، چي احمد شاه بابا که څه هم هند فتح کئ، بخارا یې ونيوله، پر خراسان یې تسلط وموند، مگر په دغو سرو هيوادو کي یې د هغه ځای بادشاهان بېرته په شاهۍ کېښول او د پښتنوالي لور همت او عاليجنابي یې ثابت نه کړه، تر احمد شاهي دورې وروسته هم د پښتنوالي روح مړ نه و، ډېر ځله یې شاوخوا بريښ کاوه، وزير اکبرخان غازي د کابل او جلال آباد جهادونه او د سردار محمدايوب خان غازي د ميوند غزا او بيا د غازي محمدنادر شاه شهيد د ټل او جنوبي خوا جهادونه نه هيريوي.

تر دې ځايه مو د پښتنوالي د ورځ ځيني رڼاوې او برېښناوې په تاريخي ادارو کي ښکاري کړې، دا خو يوه لنډه تاريخي کتنه وه، که مو مفصل ليکلاى، نو د پښتنو د توري او اخلاقي اقتدار پرته، د دوی مدني او عمراني او ادري خدمتونه هم ډېر دي، چي ليکل یې بېل بېل کتابونه غواړي، په پښتنو کي

علما او د فن او پوهې خاوندان او بريالي شهنشاهان او نامتو دلاوران او پهلوانان تېر سوي دي، لنډه خو يې دا چې د پښتوالي روح يو ژوندي او نه مړ کېدونکی روح دی، چې نن ورځ پر پښتنو او د دې زمانې پر ځلمو لازمه ده، چې خپل مفاخر او د پلرو او نیکو د پښتوالي ښېگړي را ژوندي کي او د خپل مليت په روڼ تاريخ ووياري، ما دا څو کرښي د پښتوالي په علمي پلټنه او سپړنه کي اوس وکښلاي سوي او خپلو پښتنو ته مي وړاندي کړي، گوندي د تېرو پښتنو اروا خوښ او د اوسنيو ځلمو لپاره د پښتوالي درس وگرځي .

نتیجه

تر دې ځايه مو د پښتوالي د ورځ ځيني رڼاوي او برېښناوي په تاريخي ادارو کي ښکاري کړي، دا خو يوه لنډه تاريخي کتنه وه، که مو مفصل ليکلاي، نو د پښتنو د توري او اخلاقي اقتدار پرته، د دوی مدني او عمراني او ادري خدمتونه هم ډېر دي، چې ليکل يې بېل_بېل کتابونه غواړي، په پښتنو کي علما او د فن او پوهې خاوندان او بريالي شهنشاهان او نامتو دلاوران او پهلوانان تېر سوي دي، لنډه خو يې دا چې د پښتوالي روح يو ژوندي او نه مړ کېدونکی روح دی، چې نن ورځ پر پښتنو او د دې زمانې پر ځلمو لازمه ده، چې خپل مفاخر او د پلرو او نیکو د پښتوالي ښېگړي را ژوندي کي او د خپل مليت په روڼ تاريخ ووياري، ما دا څو کرښي د پښتوالي په علمي پلټنه او سپړنه کي اوس وکښلاي سوي او خپلو پښتنو ته مي وړاندي کړي، گوندي د تېرو پښتنو اروا خوښ او د اوسنيو ځلمو لپاره د پښتوالي درس وگرځي .